



ប្រកាស

ស្តីពី

វិធីវិធី លក្ខខណ្ឌ នៃការសុំ ការផ្តល់
និងការប្រើប្រាស់អត្តសញ្ញាណប័ណ្ណសញ្ជាតិខ្មែរ

២០២០ * ២២

ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី ២៥ ខែកញ្ញា ឆ្នាំ២០១៣ ស្តីពីការ តែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែ កក្កដា ឆ្នាំ១៩៩៤ ដែលប្រកាស ឲ្យប្រើច្បាប់ស្តីពី ការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី ២៤ ខែ មករា ឆ្នាំ១៩៩៦ ដែលប្រកាសឲ្យប្រើច្បាប់ ស្តីពីការបង្កើតក្រសួងមហាផ្ទៃ
- បានឃើញ ព្រះរាជក្រមលេខ នស/រកម/១០៩៦/៣០ ចុះថ្ងៃទី ០៩ ខែ តុលា ឆ្នាំ ១៩៩៦ ដែលប្រកាសឲ្យប្រើច្បាប់ស្តីពីសញ្ជាតិ
- បានឃើញអនុក្រឹត្យលេខ ១៦ អនក្រ ចុះថ្ងៃទី ២០ ខែ ធ្នូ ឆ្នាំ១៩៩៣ ស្តីពីការរៀបចំ និងការ ប្រព្រឹត្តទៅ នៃក្រសួងមហាផ្ទៃ
- បានឃើញ អនុក្រឹត្យលេខ ៦០ អនក្រ.បក ចុះថ្ងៃទី ១២ ខែ មិថុនា ឆ្នាំ ២០០៧ ស្តីពីអត្តសញ្ញាណប័ណ្ណសញ្ជាតិខ្មែរ
- បានឃើញ អនុក្រឹត្យលេខ ១៣២ អនក្រ.បក ចុះថ្ងៃទី ២៣ ខែ មិថុនា ឆ្នាំ ២០១១ ស្តីពីការផ្តល់អត្តសញ្ញាណប័ណ្ណសញ្ជាតិខ្មែរទុតិយភាព
- បានឃើញ អនុក្រឹត្យលេខ ២៧០ អនក្រ.បក ចុះថ្ងៃទី ៣០ ខែ វិច្ឆិកា ឆ្នាំ ២០១១ ស្តីពីការកែសម្រួលមាត្រា១ និងមាត្រា៧ នៃអនុក្រឹត្យលេខ ៦០ អនក្រ.បក ចុះថ្ងៃទី ១២ ខែ មិថុនា ឆ្នាំ ២០០៧ ស្តីពីអត្តសញ្ញាណប័ណ្ណសញ្ជាតិខ្មែរ
- បានឃើញអនុក្រឹត្យលេខ ១៥៨ អនក្រ.បក ចុះថ្ងៃទី០១ ខែ មេសា ឆ្នាំ២០១៤ ស្តីពីការ បង្កើតអគ្គនាយកដ្ឋានអត្តសញ្ញាណកម្ម ចំណុះក្រសួងមហាផ្ទៃ
- បានឃើញអនុក្រឹត្យលេខ ១៨៤ អនក្រ.បក ចុះថ្ងៃទី១៦ ខែ ឧសភា ឆ្នាំ២០១៤ ស្តីពីការ រៀបចំ និងការប្រព្រឹត្តទៅនៃអគ្គនាយកដ្ឋានអត្តសញ្ញាណកម្ម ចំណុះក្រសួងមហាផ្ទៃ
- យោងតាមសំណូមពរចាំបាច់នៃការងារ។



ប្រការ ១._

ប្រកាសនេះមានគោលបំណងកំណត់អំពីនីតិវិធី និងលក្ខណៈនៃការសុំ ការផ្តល់ និងការប្រើប្រាស់អត្តសញ្ញាណប័ណ្ណសញ្ជាតិខ្មែរ សំដៅធានាដល់ការអនុវត្តន៍កាតព្វកិច្ច សិទ្ធិ និងផលប្រយោជន៍នានារបស់ប្រជាពលរដ្ឋ តាមច្បាប់កំណត់ ។

ប្រការ ២._

ក្រសួងមហាផ្ទៃ ប្រគល់សមត្ថកិច្ច ជូនអគ្គនាយកដ្ឋានអត្តសញ្ញាណកម្ម ដឹកនាំ ជំរុញ ណែនាំ និងសម្របសម្រួលការងារផ្តល់អត្តសញ្ញាណប័ណ្ណសញ្ជាតិខ្មែរជូនប្រជាពលរដ្ឋ។

អភិបាលរាជធានី ខេត្តមានភារកិច្ចទទួលខុសត្រូវដឹកនាំចាត់តាំងអនុវត្តការងារផ្តល់អត្តសញ្ញាណប័ណ្ណសញ្ជាតិខ្មែរ ក្នុងដែនសមត្ថកិច្ចរបស់ខ្លួន និងជាអ្នកចុះហត្ថលេខាលើបញ្ជីរាយនាមប្រជាពលរដ្ឋដែលបានបំពេញបែបបទសុំផ្តល់អត្តសញ្ញាណប័ណ្ណសញ្ជាតិខ្មែរ។

ការធ្វើអត្តសញ្ញាណប័ណ្ណសញ្ជាតិខ្មែរមានរយៈពេល៣០ថ្ងៃ នៃថ្ងៃធ្វើការ គិតពីថ្ងៃដែលប្រជាពលរដ្ឋបានបំពេញបែបបទសុំធ្វើ រហូតដល់ថ្ងៃទទួលបានអត្តសញ្ញាណប័ណ្ណសញ្ជាតិខ្មែរ។

ប្រការ ៣._

ប្រជាពលរដ្ឋខ្មែរទាំងពីរភេទដែលមានអាយុពី១៥ឆ្នាំឡើង ត្រូវទៅធ្វើអត្តសញ្ញាណប័ណ្ណសញ្ជាតិខ្មែរនៅស្ថានីយ៍អចិន្ត្រៃយ៍ នៃអធិការដ្ឋាននគរបាលក្រុង ស្រុក ខណ្ឌ ឬនៅតាមស្ថានីយ៍ចល័ត នៃឃុំ សង្កាត់ របស់ខ្លួន តាមការជូនដំណឹងរបស់អាជ្ញាធរមានសមត្ថកិច្ច។

ប្រជាពលរដ្ឋ ដែលស្នើសុំផ្តល់អត្តសញ្ញាណប័ណ្ណសញ្ជាតិខ្មែរត្រូវ ៖

- បង្ហាញមុខដោយផ្ទាល់ជាមួយក្រុមមន្ត្រីនគរបាលជំនាញ និងត្រូវភ្ជាប់មកជាមួយនូវ៖
 - សំបុត្រកំណើតបញ្ជាក់សញ្ជាតិខ្មែរ ឬអត្តសញ្ញាណប័ណ្ណសញ្ជាតិខ្មែរគំរូចាស់ (ចំពោះអ្នកដែលស្នើសុំអត្តសញ្ញាណប័ណ្ណសញ្ជាតិខ្មែរទុតិយតា) ឬ
 - ព្រះរាជក្រឹត្យស្តីពីការផ្តល់សញ្ជាតិខ្មែរ ឬ
 - សាលក្រមស្តាររបស់តុលាការបញ្ជាក់ទទួលស្គាល់ថាជននោះកើតពីឪពុក ឬម្តាយដែលមានសញ្ជាតិខ្មែរ ឬ
 - ឯកសារ ឬភស្តុតាងជាផ្លូវការដែលបញ្ជាក់ថា សាមីជនកើតមុនពីឪពុក ឬម្តាយដែលមានសញ្ជាតិខ្មែរ និង
 - សៀវភៅស្នាក់នៅ ឬសៀវភៅគ្រួសារ។
- បំពេញសលាកបំត្រសុំធ្វើអត្តសញ្ញាណប័ណ្ណសញ្ជាតិខ្មែរដោយសរសេរឲ្យបានត្រឹមត្រូវច្បាស់លាស់ ដូចឯកសារសំអាងដែលបានភ្ជាប់មកជាមួយ



- ផ្គត់ផ្គង់ ថតរូប ចុះហត្ថលេខា
- បង់ថ្លៃអាករអត្តសញ្ញាណប័ណ្ណសញ្ជាតិខ្មែរ តាមការកំណត់ នៃប្រកាសអន្តរក្រសួងមហាផ្ទៃ ក្រសួងសេដ្ឋកិច្ច និងហិរញ្ញវត្ថុ
- ទទួលយកបង្កាន់ដៃបង់ប្រាក់ សម្រាប់បង្ហាញអាជ្ញាធរមានសមត្ថកិច្ច នៅពេលទទួលយកអត្តសញ្ញាណប័ណ្ណសញ្ជាតិខ្មែរ។

មិនត្រូវបានអនុញ្ញាតផ្តល់អត្តសញ្ញាណប័ណ្ណសញ្ជាតិខ្មែរ ចំពោះជនទាំងឡាយណាដែល ៖

- កំពុងបំពេញជាបណ្ឌិតក្នុងព្រះពុទ្ធសាសនា
- កំពុងអនុវត្តទោសតាមសាលក្រម ឬសាលដីការបស់តុលាការ
- វិកលចរិត
- កំពុងបិតក្នុងមណ្ឌលអប់រំកែប្រែ
- មានឯកសារផ្លូវការពុំទាន់គ្រប់គ្រាន់ថាខ្លួនមានសញ្ជាតិខ្មែរ ។

ប្រការ ៤ .-

ការធ្វើសម្រង់បញ្ជីឈ្មោះប្រជាពលរដ្ឋដែលត្រូវផ្តល់អត្តសញ្ញាណប័ណ្ណសញ្ជាតិខ្មែរ៖

- ប្រធានភូមិ មន្ត្រីប៉ុស្តិ៍នគរបាលរដ្ឋបាល សៀវភៅ សង្កាត់ សហការធ្វើសម្រង់បញ្ជីឈ្មោះប្រជាពលរដ្ឋ ដែលមានអាយុពី១៥ឆ្នាំឡើង ដោយពិនិត្យផ្ទៀងផ្ទាត់តាមសំបុត្រកំណើត សៀវភៅស្នាក់នៅ "ក២" ឬសៀវភៅគ្រួសារ "ក៤" ឬឯកសារភស្តុតាងបញ្ជាក់សញ្ជាតិខ្មែរផ្សេងទៀតដូចមានចែងក្នុងប្រការ៣ នៃប្រកាសនេះ
- នាយប៉ុស្តិ៍នគរបាលរដ្ឋបាល មេឃុំ ចៅសង្កាត់ អធិការនគរបាលក្រុង ស្រុក ខណ្ឌ និងអភិបាលក្រុង ស្រុក ខណ្ឌ ត្រូវពិនិត្យ និងចុះហត្ថលេខាទទួលខុសត្រូវ លើសម្រង់បញ្ជីឈ្មោះប្រជាពលរដ្ឋ ដែលត្រូវផ្តល់អត្តសញ្ញាណប័ណ្ណសញ្ជាតិខ្មែរ ។

ប្រការ ៥ .-

ការបំពេញបែបបទប្រមូល និងបញ្ជូនទិន្នន័យ សម្រាប់ផ្តល់អត្តសញ្ញាណប័ណ្ណសញ្ជាតិខ្មែរ៖

- អធិការដ្ឋាននគរបាលក្រុង ស្រុក ខណ្ឌត្រូវ៖
 - ចាត់មន្ត្រីនគរបាលជំនាញបំពេញបែបបទប្រមូលទិន្នន័យនៅតាមស្ថានីយ៍អចិន្ត្រៃយ៍នៃអធិការដ្ឋាននគរបាលក្រុង ស្រុក ខណ្ឌ ឬស្ថានីយ៍ចល័តនៅតាមមេឃុំ សង្កាត់
 - បញ្ជូនទិន្នន័យទៅស្នងការដ្ឋាននគរបាលរាជធានី ខេត្ត ដើម្បីធ្វើបញ្ជីឈ្មោះប្រជាពលរដ្ឋ ដែលបានបំពេញបែបបទសុំផ្តល់អត្តសញ្ញាណប័ណ្ណសញ្ជាតិខ្មែរចេញដោយ សំភារពិនិត្យសម្រេច ពីអភិបាលរាជធានី ខេត្ត



- ស្នងការដ្ឋាននគរបាលរាជធានី ខេត្ត ត្រូវបញ្ជូនបញ្ជីរាយនាមប្រជាពលរដ្ឋ ដែលបានពិនិត្យសម្រេច រួចដោយអភិបាលរាជធានី ខេត្ត និងទិន្នន័យទៅមជ្ឈមណ្ឌលគ្រប់គ្រងទិន្នន័យរបស់ក្រសួងមហាផ្ទៃ សម្រាប់ធ្វើការបោះពុម្ពអត្តសញ្ញាណប័ណ្ណ

- ក្នុងករណីចាំបាច់ តាមសំណើរបស់ក្រសួង ស្ថាប័ននានាអត្តនាយកនៃអត្តនាយកដ្ឋានអត្តសញ្ញាណកម្ម អាចចាត់មន្ត្រីនគរបាលជំនាញ៖

- បំពេញបែបបទប្រមូលទិន្នន័យសម្រាប់ការផ្តល់អត្តសញ្ញាណប័ណ្ណសញ្ជាតិខ្មែរជូន មន្ត្រីរាជការ ស៊ីវិល កងកម្លាំងប្រដាប់អាវុធ កម្មករនិយោជិត ដែលប្រមូលផ្តុំនៅទីកន្លែងបំពេញការងារ
- ធ្វើបញ្ជីឈ្មោះមន្ត្រីរាជការស៊ីវិល កងកម្លាំងប្រដាប់អាវុធ កម្មករនិយោជិត ដែលបានបំពេញ បែបបទសុំធ្វើអត្តសញ្ញាណប័ណ្ណសញ្ជាតិខ្មែររួចហើយ ដើម្បីសុំការពិនិត្យសម្រេចពីអត្តនាយក នៃអត្តនាយកដ្ឋានអត្តសញ្ញាណកម្ម
- ធ្វើការបោះពុម្ពអត្តសញ្ញាណប័ណ្ណ និងប្រគល់អត្តសញ្ញាណប័ណ្ណសញ្ជាតិខ្មែរដែលបោះពុម្ពរួច ជូនទៅសាមីក្រសួង ស្ថាប័នដែលស្នើសុំដោយមានកំណត់ហេតុប្រគល់ទទួលត្រឹមត្រូវច្បាស់លាស់
- បញ្ជូនសំណុំឯកសារនិងទិន្នន័យ ដែលបានផ្តល់អត្តសញ្ញាណប័ណ្ណសញ្ជាតិខ្មែររួច ទៅស្នង- ការដ្ឋាននគរបាលរាជធានី ខេត្ត ដែលជាទីលំនៅអចិន្ត្រៃយ៍របស់មន្ត្រីរាជការស៊ីវិល កងកម្លាំង ប្រដាប់អាវុធ កម្មករនិយោជិត ដើម្បីបានជ្រាប និងបន្តការគ្រប់គ្រង។

ប្រការ ៦ .-

ប្រជាពលរដ្ឋពេលទទួលបានអត្តសញ្ញាណប័ណ្ណសញ្ជាតិខ្មែរ ត្រូវពិនិត្យ និងផ្ទៀងផ្ទាត់ព័ត៌មាន នៅលើ អត្តសញ្ញាណប័ណ្ណសញ្ជាតិខ្មែររបស់ខ្លួន ដូចជា ឈ្មោះ ថ្ងៃខែឆ្នាំកំណើត ភេទ ទីកន្លែងកំណើត អាសយដ្ឋាន ឬ ព័ត៌មានផ្សេងៗទៀត។

ក្នុងករណីពិនិត្យឃើញថា មានព័ត៌មានខុសពីព័ត៌មាននៅក្នុងឯកសារឬកស្មតាងផ្លូវការនានាដែលសាមីខ្លួន បានផ្តល់ជូនអាជ្ញាធរមានសមត្ថកិច្ច នៅពេលបំពេញបែបបទស្នើសុំធ្វើអត្តសញ្ញាណប័ណ្ណ សាមីខ្លួនត្រូវតែទៅនាយ ប៉ុស្តិ៍នគរបាលរដ្ឋបាល ឬអធិការដ្ឋាននគរបាលក្រុង ស្រុក ខណ្ឌនៃលំនៅដ្ឋានរបស់ខ្លួន ដោយភ្ជាប់ជាមួយអត្តសញ្ញាណ ប័ណ្ណដែលមានព័ត៌មានខុស និងឯកសារកស្មតាងផ្លូវការនានា ដែលផ្តល់ជូនអាជ្ញាធរមានសមត្ថកិច្ច នៅពេលបំពេញ បែបបទស្នើសុំធ្វើអត្តសញ្ញាណប័ណ្ណ។

បន្ទាប់ពីទទួលការតវ៉ាពីប្រជាពលរដ្ឋ៖

- នាយប៉ុស្តិ៍នគរបាលរដ្ឋបាល ឬអធិការ នៃអធិការដ្ឋាននគរបាលក្រុង ស្រុក ខណ្ឌ ត្រូវពិនិត្យ និង ផ្ទៀងផ្ទាត់ឯកសារដែលពាក់ព័ន្ធនានា រួចរៀបចំបញ្ជូនសំណើសុំកែតម្រូវ ដោយភ្ជាប់ជាមួយ អត្តសញ្ញាណប័ណ្ណដែលខុស និងឯកសារដែលពាក់ព័ន្ធទៅស្នងការដ្ឋាននគរបាលរាជធានី ខេត្ត
- ស្នងការដ្ឋាននគរបាលរាជធានី ខេត្ត ត្រូវពិនិត្យផ្ទៀងផ្ទាត់និងរៀបចំសំណុំឯកសារបញ្ជូនទៅអភិបាល រាជធានី ខេត្ត ស្នើសុំការពិនិត្យសម្រេច រួចបញ្ជូនទៅអត្តនាយក នៃអត្តនាយកដ្ឋានអត្តសញ្ញាណកម្ម ពិនិត្យសម្រេចកែតម្រូវទិន្នន័យ និងបោះពុម្ពអត្តសញ្ញាណប័ណ្ណថ្មី។



ការកែតម្រូវព័ត៌មានអត្តសញ្ញាណប័ណ្ណសញ្ជាតិខ្មែរមានរយៈពេល៣០ថ្ងៃ នៃថ្ងៃធ្វើការ គិតពីថ្ងៃដែលបានទទួលការតវ៉ាសុំកែតម្រូវរបស់ប្រជាពលរដ្ឋនៅអធិការដ្ឋាននគរបាលក្រុង ស្រុក ខណ្ឌ រហូតដល់ថ្ងៃប្រគល់អត្តសញ្ញាណប័ណ្ណសញ្ជាតិខ្មែរដែលបានកែតម្រូវរួចជូនប្រជាពលរដ្ឋ។

ប្រការ ៧ .-

ប្រជាពលរដ្ឋដែលទទួលបានអត្តសញ្ញាណប័ណ្ណសញ្ជាតិខ្មែរ រួចហើយ ត្រូវចែករំលែកឲ្យបានល្អ បង្ការការបាត់ ឬខូចខាតដើម្បីទុកប្រើប្រាស់ជាប្រយោជន៍ផ្សេងៗតាមការកំណត់នៃច្បាប់។

ប្រការ ៨ .-

ត្រូវបានដកហូតអត្តសញ្ញាណប័ណ្ណសញ្ជាតិខ្មែរជាបណ្តោះអាសន្ន និងឬជាស្ថាពរក្នុងករណី៖

- ជនដែលមានសាលក្រម ឬសាលដីការបស់តុលាការបង្គាប់ឲ្យដកហូត
- ជនគ្មានសញ្ជាតិខ្មែរ តែមានអត្តសញ្ញាណប័ណ្ណសញ្ជាតិខ្មែរ ។

ប្រការ ៩ .-

ក្នុងករណីអត្តសញ្ញាណប័ណ្ណសញ្ជាតិខ្មែរ ត្រូវបានបាត់ សាមីខ្លួន ត្រូវប្តឹងដល់ប៉ុស្តិ៍នគរបាលរដ្ឋបាលនៅឃុំ សង្កាត់ដែលកើតឡើងការបាត់ មិនលើស២៤ម៉ោងបន្ទាប់ពីដឹងថាបាត់។ ប្រសិនបើការបាត់កើតឡើងក្រៅឃុំ សង្កាត់ របស់ខ្លួន សាមីខ្លួន ត្រូវជូនដំណឹងដល់ប៉ុស្តិ៍នគរបាលរដ្ឋបាលនៅឃុំ សង្កាត់ ដែលខ្លួនកំពុងរស់នៅមិនលើស ៤៨ម៉ោងបន្ទាប់ពីលែងត្រឡប់ដល់លំនៅដ្ឋានវិញ។

ករណីដែលសមត្ថកិច្ចពិនិត្យឃើញថា ជននោះពិតជាបាត់អត្តសញ្ញាណប័ណ្ណសញ្ជាតិខ្មែរប្រាកដមែន អត្តសញ្ញាណប័ណ្ណសញ្ជាតិខ្មែរ"ទុតិយតា" និងត្រូវបានផ្តល់ជូន ក្នុងរយៈពេល៣០ថ្ងៃ នៃថ្ងៃធ្វើការ គិតពីថ្ងៃដែលបានទទួលបណ្តឹង ឬដំណឹង និងសាមីខ្លួនបានបំពេញសំណុំលិខិតគ្រប់គ្រាន់។

ក្នុងករណីអត្តសញ្ញាណប័ណ្ណសញ្ជាតិខ្មែរ ត្រូវបានខូច ឬអស់សុពលភាព សាមីខ្លួនត្រូវទៅបំពេញបែបបទ ស្នើសុំផ្តល់អត្តសញ្ញាណប័ណ្ណសញ្ជាតិខ្មែរ "ទុតិយតា" នៅស្ថានីយ៍អចិន្ត្រៃយ៍ នៃអធិការដ្ឋាននគរបាលក្រុង ស្រុក ខណ្ឌ ឬនៅតាមស្ថានីយ៍ចល័តនៃឃុំ សង្កាត់ របស់ខ្លួនរស់នៅដោយភ្ជាប់មកជាមួយសន្លឹកអត្តសញ្ញាណប័ណ្ណដែលខូច ឬ អស់សុពលភាព។

ប្រការ ១០ .-

អត្តសញ្ញាណប័ណ្ណសញ្ជាតិខ្មែរ មានសុពលភាព ១០ឆ្នាំ ។ មុនពេលអត្តសញ្ញាណប័ណ្ណសញ្ជាតិខ្មែរ អស់សុពលភាពរយៈពេល ៩០ថ្ងៃ សាមីខ្លួនត្រូវសុំធ្វើសាជាថ្មីឡើងវិញ "ទុតិយតា" ។ នីតិវិធីនៃការផ្តល់អត្តសញ្ញាណប័ណ្ណសញ្ជាតិខ្មែរទុតិយតា ត្រូវបំពេញសំណុំលិខិតដូចមានចែងក្នុងប្រការ ៣ នៃប្រកាសនេះ។



ប្រការ ១១ .-

ត្រូវទទួលទណ្ឌកម្មរដ្ឋបាលឬ/និង ទទួលទោសតាមច្បាប់ជាធរមានចំពោះជនណាដែល៖

- រាយការណ៍ចុះឈ្មោះផ្តល់ព័ត៌មានខុសពីការពិតក្នុងសំណុំបែបបទសុំធ្វើអត្តសញ្ញាណប័ណ្ណសញ្ជាតិខ្មែរ
- គ្មានសញ្ជាតិខ្មែរ ប៉ុន្តែកាន់កាប់ ឬប្រើប្រាស់អត្តសញ្ញាណប័ណ្ណសញ្ជាតិខ្មែរ
- ក្លែង កោស លុប ឲ្យអ្នកដទៃខ្ចី ឬសរសេរត្រួតក្នុងអត្តសញ្ញាណប័ណ្ណសញ្ជាតិខ្មែរ
- មានចេតនាជួយសម្រួលសំណុំបែបបទ ឬ សម្រេចផ្តល់ អត្តសញ្ញាណប័ណ្ណសញ្ជាតិខ្មែរឲ្យជនដែលគ្មានសញ្ជាតិខ្មែរ ។

ប្រការ ១២ .-

ប្រកាសលេខ៦៨៨ ប្រក. ចុះថ្ងៃទី ០៦ ខែមីនា ឆ្នាំ២០១២ ស្តីពីនីតិវិធី លក្ខខណ្ឌនៃការសុំ ការផ្តល់ និងការប្រើប្រាស់អត្តសញ្ញាណប័ណ្ណសញ្ជាតិខ្មែរ និងបទប្បញ្ញត្តិណាដែលផ្ទុយនឹងប្រកាសនេះត្រូវទុកជានិរាករណ៍។

ប្រការ ១៣ .-

អគ្គលេខាធិការនៃអគ្គលេខាធិការដ្ឋាន អគ្គនាយកនៃអគ្គនាយកដ្ឋានអត្តសញ្ញាណកម្ម អគ្គស្នងការនៃអគ្គស្នងការដ្ឋាននគរបាលជាតិ អគ្គនាយក នៃអគ្គនាយកដ្ឋានកសិកម្ម និងហិរញ្ញវត្ថុ អគ្គនាយក នៃអគ្គនាយកដ្ឋានរដ្ឋបាល អគ្គនាយក នៃអគ្គនាយកដ្ឋាននានាចំណុះក្រសួងមហាផ្ទៃ អភិបាលរាជធានី ខេត្ត ប្រធានអង្គភាពពាក់ព័ន្ធនានា និងស្នងការនៃស្នងការដ្ឋាននគរបាលរាជធានី-ខេត្ត ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

រាជធានីភ្នំពេញ, ថ្ងៃទី ២៥ ខែ កក្កដា ឆ្នាំ ២០១៥



ឧបនាយករដ្ឋមន្ត្រី រដ្ឋមន្ត្រីស្របច្បាប់

សម្តេចក្រឡាហោម ស ខេង

កន្លែងទទួល៖

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- អគ្គលេខាធិការរាជរដ្ឋាភិបាល
- ឧទ្ធរណ៍យសម្តេចនាយករដ្ឋមន្ត្រី
- ដូចប្រការ១៣
- រាជកិច្ច
- ឯកសារ កាលប្បវត្តិ